

## विज्ञान प्रसार- इंडियन साइंस न्यूज एंड फीचर्स सर्विस

प्रधानमंत्री श्री नरेन्द्र मोदी ने नोबेल पुरस्कार विजेताओं से भेंट की

प्रधानमंत्री श्री नरेन्द्र मोदी ने 9 जनवरी, 2017 को नोबेल पुरस्कार श्रृंखला विज्ञान प्रदर्शनी का औपचारिक शुभारंभ किया। इस अवसर पर केन्द्रीय विज्ञान और प्रौद्योगिकी एवं पृथ्वी-विज्ञान मंत्री डॉ. हर्ष वधन भी उपस्थित थे।

9 जनवरी को प्रधानमंत्री श्री नरेन्द्र मोदी ने कई नोबेल पुरस्कार विजेताओं से मुलाकात की। देश में विज्ञान और प्रौद्योगिकी द्वारा विकास के मुद्दों पर विचार-विमर्श किया। बैठक का आयोजन अहमदाबाद स्थित साइंस सिटी में किया गया, जहां नोबेल मीडिया भारत में पहली बार नोबेल पुरस्कार श्रृंखला का आयोजन कर रहा है।

गत वर्ष विज्ञान और प्रौद्योगिकी मंत्रालय के अंतर्गत बायोटेक्नोलॉजी विभाग और नोबेल मीडिया के बीच अगले पांच वर्षों तक भारत में नोबेल पुरस्कार श्रृंखला के आयोजन को लेकर सहमति पत्र पर हस्ताक्षर किये गये थे।

नोबेल पुरस्कार श्रृंखला एक अनूठा कार्यक्रम है जिसमें नोबेल पुरस्कार विजेताओं और अन्य विजेताओं को सम्मेलन, भाषण, गोलमेज सम्मेलन और प्रदर्शनी के संयुक्त आयोजन द्वारा नवाचार तथा सृजन विचारों के लिए प्रोत्साहित किया जाता है।

10 जनवरी, 2017 को नोबेल पुरस्कार विजेताओं के साथ एक समूह परिचर्चा का आयोजन किया गया , जिसका सीधा प्रसारण देश और दुनियाभर में किया गया।

प्रधानमंत्री श्री नरेन्द्र मोदी देश में तीव्र गति के विकास के लिए विज्ञान और प्रौद्योगिकी की अहम भूमिका मानते हैं। गत एक सप्ताह में उन्होंने इस संबंध में कई महत्वपूर्ण घोषणाएं कर इस बात पर फिर से बल दिया है। 03 जनवरी 2017 को प्रधानमंत्री श्री मोदी ने तिरुपति में भारतीय विज्ञान कांग्रेस को संबोधित किया और वैज्ञानिकों से देश की प्रगति में भागीदारी करने का आह्वान किया।

प्रधानमंत्री श्री नरेन्द्र मोदी ने इस भाषण के बाद शाम को सचिवों के साथ एक बैठक में परिवहन और दूरसंचार के विकास से जुड़े मुद्दों पर विचार विमर्श किया। अगले दिन उन्होंने विज्ञान और प्रौद्योगिकी, ऊर्जा और पर्यावरण सचिवों की बैठक को भी संबोधित किया। इन सभी बैठकों में विज्ञान के प्रयोग द्वारा देश में विकास को उच्चतम स्तर पर पहुंचाने पर विचार-विमर्श किया गया।

स्रोत: पीआईबी

10.01.2017